


Vit síggja hvar Bedlingtonbrunnurin verður boraður í P.1017 loycinum



Atlants kolvetni er við í fleiri útbyggingum í Norðsjónum

# Eirikur Reyði leitar eftir olju fyri føroyingar

**Heimsins mest framkomni pallur borar í lötuni ein brunn fyri m.a.føroyska oljufelagið Atlants Kolvetni sunnan fyri markið. Loyvis-havararnir hava góðar vónir um at gera eitt fund**

**OLJULEITING**  
Jan Müller

Tað eru nú gingnir umleið 25 dagar, síðani ein av heimsins størstu og mest framkomnu boripallum, Erik Raude (Eirikur Reyði) fór undir at bora ein leitibrunn í bretskum øki og skamt frá føroyska markið, fyri m.a. føroyska oljufelagið Atlants Kolvetni.

Hóast luturin hjá føroyska felagnum er sera avmarkaður, 1%, so er tað kortini lutfalsliga nógv fyri eitt lítið felags sum Atlants Kolvetni, sum hevur møguleika at hækka sín part til 2,5%. Tað er stóra og kenda bretska oljufelagið BG ella British Gas, sum stendur fyri hesi spennandi og eisini kostnaðarmiklu boringini í Bedlingtonprospektinum, umleið 30 kilometrar sunnan fyri verandi oljufelt Foinaven og Schichallion og umleið sama tein frá markið.

BG eigur heili 82% í loyvinum, meðan danska DONG eigur tey restandi 17%. Ætlanin er at bora í 41 dagar, so boringin er komin gott og væl í helvt. Vilhelm Petersen, stjóri í Atlants Kolvetni er sera spentur, nú felagið fyri fyrstu ferð luttekur í eini

leitiboring í útlendskum øki. Felagið var eisini við í brunninum, sum varð boraður í bretskum øki nøkur ár herfyri í sambandi við Marjunfundið, men tað var ein sokallaður avmarking-arbrunnur, og tí er ikki skeivt at siga, at Bedlington-brunnurin er fyrsti veruligi leitibrunnur, sum føroyska felagið er við í uttan fyri landoddarnar.

Socialurin skiljr, at fleiri mál eru í boringini. Borast skulu umleið 4000 metrar og er hetta rættiliga djúpt sammeta vit við aðrar brunnar, sum eru boraðir vestan fyri Hetland. Marjunboringin gekk niður á umleið 4200 metrar.

Sum skilst eru vónirnar til brunnin stórar. Tað mugu tær í hvussu er vera hjá BG, sum upprunaliga átti 40% av loyvinum men keypti 42% aftrat frá Amerada Hess. Við øðrum orðum hevur BG heili 82% av øllum váðanum, og tað er sera nógv í hesi vinnuni. Tað merkir eisini, at jarðfrøðingarnir hjá felagnum hava rættiliga stóra tiltrúgv uppá, at her er stórir møguleiki fyri at gera eitt fund.

Vit hava spurt Vilhelm Petersen, hvussu tað so ber til, at eitt felag sum Amerada Hess sleppur sær av við sín part av hesum loyvinum. Hann sigur, at hetta tykist at vera í tráð við politikkin hjá felagnum í Norðsjónum og Europa sum heild. Hess er við at taka seg út úr fleiri og fleiri londum í hesum partinum av heiminum og raðfestir harafturimóti leiting í øðrum partum av heiminum størri. Eitt nú seldi Hess sín part í krúnjuvelinum hjá sær, Scott-feltið, her-



Eirikur Reyði er ein av heimsins størstu og best útjordu boripallum. Nú borar hann m.a. fyri føroyska oljufelagið Atlants Kolvetni. Mynd Atlantic Petroleum

fyri. Tað var fyrstøðufelag.

Vilhelm Petersen sigur annars, at Atlants Kolvetni er komið rættiliga langt við ætlan síni at tekna nýggjan partapening. Eitt prospekt er gjørt og verður tað alment um mánaðaskiftið oktober-november. Tá hevur felagið so heimild at tekna upp til 30 mill. kr. í nýggjum partapeningi. Hetta er so eisini fyrstu ferð, at møguleiki eisini verður hjá útlendingum, at seta pengar í Atlants Kolvetni. Peningurin skal m.a. brúkast til luttøku í trimum feltum á bretskum øki, sum føroyska felagið

hefur keypt partar í. Við hækkanði oljuprisum kann hetta gerast ein góð forræning skilst.

## Spennigur

Triggir aðrir áhugaverdir brunnar eru boraðir á Atlantsmótinum í summar. Allir á bretskum øki. Enn er einki komið út alment um úrslitið av hesum boringum, men tað hevur kortini ljóðað í oljuverðini, at talan kann vera um fund, og at møguleiki er fyri, at tað verða útbyggingar til bæði gass og olju. Leitibrunnarnir, sum talan er

um, eru tveir beint við føroyska markið, Cambo (Lindisfarne) og Lochnagar (Rosebank) og so eisini ein avmarkingabrunnur í Lagganfeltinum, har talan er um gass.

Um vit nú imynda okkum, at í hvussu er ein ella tveir av hesum ialt fyra brunnnum vestan fyri Hetland, eru lønandi fund og kunnur útbyggjast, so kemur tað at seta heilt nýtt fokus á Atlantsmótið og fer tað so eisini at kunna ávirka áhugan fyri leiting í føroyaøkinum, eitt nú eini komandi 2. rundu. Allar umrøddu boringar eru "tight hole"

tvs. at eingir upplýsingar fara út um úrslitið, í hvussu er ikki enn.

Um nakað áhugavert spyrst burtur úr hjá Atlants Kolvetni sunnan fyri markið fer tað at knýta Føroyar uppafur tættari at al-tjóða oljuvinnu.

Tað er eisini áhugavert at merkja sær, at eitt av teimum mest áhugaðu oljufeløgnum á føroyska landgrunninum, danska DONG, er við í øllum teimum fyra brunnunum, sum vit hava umrøtt omanfyri og sum eu og verða boraðir vestan fyri Hetland.